

မြေလျင်ဘေးအန္တရာယ်ဆိုင်ရာ ကျန်းမာရေးစီမံခန့်ခွဲမှု အလုပ်ရုံဆွေးနွေးပွဲတွင်
ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေး
ပြောကြားခဲ့သည့် မိန့်ခွန်းကောက်နုတ်ချက်

ရုံးအမှတ် (၄)၊ နေပြည်တော်။

၂၀၁၈ ခုနှစ်၊ မေလ၊ ၁၅ ရက်

- ဒီနေ့ အလုပ်ရုံဆွေးနွေးပွဲကတော့ အလွန်အရေးကြီးတဲ့ အစည်းအဝေးဖြစ်ပါတယ်။
- အဓိကရည်ရွယ်ချက်မှာ မြေလျင်ဘေးအန္တရာယ်ကို ဦးစားပေးတဲ့ အစည်းအဝေး ဖြစ်ပါတယ်။ ဒီအစည်းအဝေးကတစ်ဆင့် မြေလျင်ဘေးအန္တရာယ်ဆိုင်ရာ ကျန်းမာရေးစီမံခန့်ခွဲရေးလုပ်ငန်းများအတွက် ကြိုတင်ပြင်ဆင်ထားရှိမှု အခြေအနေတွေ၊ လိုအပ်ချက်တွေ ထွက်ပေါ်လာမှာဖြစ်ပါတယ်။
- ဒုတိယရည်ရွယ်ချက်က ဒီလိုဆွေးနွေးရင်း လက်ရှိအခြေအနေနဲ့ ကိုက်ညီတဲ့ အကြံပြုချက်တွေကို သက်ဆိုင်ရာ အခန်းကဏ္ဍအလိုက် ဆက်လက်သုံးသပ်ပြီး အခုတက်ရောက်လာကြတဲ့ ပညာရှင်များက အကြံပြုကြပါ။ ဒီအစည်းအဝေးမှ အကြံပြုချက်တွေကို စုစည်းပြီးတော့ report ပြုစုရမယ့်အပြင် SOP တွေ guideline တွေကိုလုပ်ရမယ်၊ ရှိတဲ့ SOP တွေ guideline တွေကို ဘာတွေ update လုပ်ရမယ်ဆိုတာ ဆရာတို့ သိပါတယ်။ SOP တွေ guideline တွေကိုလုပ်တဲ့အခါမှာ တကယ်အရေးကြီးတာတွေကိုပဲ လုပ်စေချင်ပါတယ်။
- ဘေးအန္တရာယ်ဆိုင်ရာ ကျန်းမာရေးစောင့်ရှောက်မှုလုပ်ငန်းဟာ လွန်စွာကြီးမားကျယ်ပြန့်တဲ့ ပညာရပ်နယ်ပယ်ကြီး (domain) ဖြစ်ပြီး သီးခြားဘာသာရပ် (displine) ဖြစ်ကာ ဖွံ့ဖြိုးတိုးတက် သောနိုင်ငံများတွင်ပင် လိုအပ်ချက်များစွာ ရှိနေဆဲဖြစ်ပါတယ်။
- တတိယရည်ရွယ်ချက်က ဘေးအန္တရာယ်ဆိုင်ရာ ကျန်းမာရေးစီမံ ခန့်ခွဲမှုနဲ့ပတ်သက်တဲ့ လမ်းညွှန် (Guideline)များ၊ စီမံချက်များ၊ လုပ်ငန်းလမ်းညွှန် (Standard Operating Procedures) များကို ပြုပြင်ရေးဆွဲသွားနိုင်ဖို့အတွက် လိုအပ်တဲ့ အကြံပြုချက်တွေ ရရှိနိုင်စေရန် ဖြစ်ပါတယ်။
- ဆွေးနွေးပွဲပြီးနောက်ပိုင်းမှာ ထွက်ပေါ်လာမယ့် မူဘောင် (Framework)နှင့် လုပ်ဆောင်ရမယ့် လုပ်ငန်းစဉ်များ (Expected line of action)ကို တိုင်းဒေသကြီး/ ပြည်နယ် ကျန်းမာရေးဦးစီးဌာနများနှင့် ဆေးရုံကြီးများထံသို့ ဖြန့်ဝေပြီး ပြည်သူ့ကျန်းမာရေး

တက္ကသိုလ်၊ ဆေးတက္ကသိုလ်များနှင့် အခြေခံကျန်းမာရေး တက္ကသိုလ်တို့မှာလည်း သင်ခန်းစာများအဖြစ် ထည့်သွင်းသင်ကြားစေလိုပါတယ်။

- အခုလက်ရှိအချိန်မှာ Mass Casualty Management (လူအများ အစုလိုက် ထိခိုက် ဒဏ်ရာရရှိခြင်းအပေါ် စီမံခန့်ခွဲမှု) သင်ခန်းစာများအား ဆေးတက္ကသိုလ်များမှာ ထည့်သွင်းသင်ကြားလျက် ရှိပါတယ်။
- မိမိတို့ သက်ဆိုင်ရာဌာနအလိုက် ဒုတိယညွှန်ကြားရေးမှူးချုပ်များအနေနဲ့ အစည်းအဝေးတွေ၊ workshop တွေ၊ seminar တွေလုပ်တဲ့အခါ ထွက်ပေါ်လာတဲ့ recommendation တွေ၊ suggestion တွေ၊ advice တွေ၊ idea တွေကို ဆက်လက်ပြီးတော့ လုပ်ဆောင်မယ့် တာဝန်ရှိသူတွေက ဒုတိယညွှန်ကြားရေးမှူးချုပ်များ ဖြစ်ပါတယ်။ ပြီးခဲ့တဲ့ အစည်းအဝေးတွေကို ပြန်ပြီး review လုပ်စေချင်ပါတယ်။ အစည်းအဝေးက recommendation က (၁၀)ခု ထွက်ထွက်၊ ဘယ်လောက်ထွက်ထွက် အဲဒီအထဲက အဓိက key and strategic recommendation (၁)ခု၊ (၂)ခု၊ (၃)ခုလောက် ကိုယူပြီး ရှေ့ဆက်လက်ပြီး လုပ်ပါ။ ဒါဆိုရင် ကျွန်တော်တို့ရဲ့ ကျန်းမာရေးစနစ်ကြီးက တော်တော်ကောင်းသွားမှာပါ။ ဆရာတို့ လုပ်မယ်ဆိုရင် တိုင်းဒေသကြီး/ပြည်နယ် ကျန်းမာရေးဦးစီးဌာနမှူးများနဲ့ ပူးပေါင်းလုပ်ပါ။
- ဒုတိယညွှန်ကြားရေးမှူးချုပ်များအနေနဲ့ ကျွမ်းကျင်မှုဆိုင်ရာ ပညာရပ်ဦးဆောင်သူများ (Technical Lead)ဖြစ်တဲ့အတွက် ယခုကဲ့သို့သော အလုပ်ရုံဆွေးနွေးပွဲများ၊ လုပ်ငန်းညှိနှိုင်းအစည်းအဝေးများမှ ရရှိလာတဲ့ ဆွေးနွေးအကြံပြုရလဒ်များကို ပြန်လည်သုံးသပ်ပြီး လုပ်ငန်းများ ပိုမိုတိုးတက် ကောင်းမွန်စေဖို့အတွက် ဆက်လက်လုပ်ဆောင်ရမှာ ဖြစ်ပါတယ်။
- ဒုတိယအချက် ကျွန်တော် ထပ်ပြောချင်တာကတော့ ရန်ကုန်တိုင်းဒေသကြီး၊ လှိုင်သာယာမြို့နယ်ရှိ ထိန်ပင်အမှိုက်ပုံ မီးလောင်ကျွမ်းမှုဖြစ်စဉ်မှာ ကျန်းမာရေးနှင့် အားကစားဝန်ကြီးဌာနမှ အမြဲတမ်းအတွင်းဝန်ကအစ ရန်ကုန်တိုင်းဒေသကြီး ကျန်းမာရေးဦးစီးဌာနမှူးနှင့် ဝန်ထမ်းတွေအပါအဝင် လုပ်ငန်းတွေ ဆောင်ရွက်ခဲ့ကြသူတွေ အားလုံးကို ကျေးဇူးတင်ပြီး မှတ်တမ်းလည်းတင်ပါတယ်။ တော်တော်လေး ပီပြင်ပြီးတော့ စနစ်တကျရှိပါတယ်။ ဒီလိုလုပ်တဲ့အတွက် ဆရာတို့လည်း တော်တော် အတွေ့အကြုံရသွားပါတယ်။

- ကျွန်တော်တင်ပြချင်တာကတော့ အဲဒီထိန်းပင်ကိစ္စရပ်ကို အတွေ့အကြုံယူပြီး ဆရာတို့ မှာရှိတဲ့ SOP, Guideline တွေကို update လုပ်ပါ၊ modify လုပ်ချင်လုပ်ပါ။ အဲဒါတွေက အရေးကြီးပါတယ်။
- တတိယအချက်အနေနဲ့ ပြောချင်တာကတော့ နိုင်ငံတော်၏ အတိုင်ပင်ခံပုဂ္ဂိုလ်က ပြည်သူတွေကို ကျေးဇူးတင်တာ သတင်းထဲမှာ တွေ့လိုက်ရပါတယ်။ ဘာပြောထားလဲ ဆိုတော့ “အကြောင်းအမျိုးမျိုးကြောင့် အဘက်ဘက်မှ ခေတ်နောက်ကျ ကျန်ရစ်ခဲ့ရ သော မိမိတို့၏ နိုင်ငံသည် နယ်ပယ်စုံ၊ ကဏ္ဍစုံ၌ အားကုန်စိုက်ထုတ် ရုန်းကန် ကြိုးပမ်း မှသာလျှင် တန်ကာကျမည့် အနေအထားမျိုးတွင် ကျရောက်နေဆဲဖြစ်သည်”ဟု ပြောထားပါတယ်။ ဒါ့ကြောင့် ကျန်းမာရေးနှင့်အားကစားဝန်ကြီးဌာနအနေနဲ့ ပညာရပ် နယ်ပယ် အမျိုးမျိုး၊ ကဏ္ဍအမျိုးမျိုးမှာ အားမလျော့ဘဲ ဆက်လက် ကြိုးပမ်းလုပ်ဆောင် နေပြီး စီမံခန့်ခွဲမှုလုပ်ငန်းတွေမှာလည်း ဆန်းသစ်တီထွင်သော ချည်းကပ် လုပ်ဆောင်မှု တွေနဲ့ လုပ်ဆောင်နေပါတယ်။ ဒါတွေကို အားထည့်ပြီး လုပ်ရပါမယ်။ ဒီအစည်းအဝေးကို တက်ရောက်တဲ့အတွက် ကျွန်တော် အများကြီးကျေးဇူးတင်ပါတယ်။
- နိုင်ငံတော်အတွင်း အချိန်ကာလအလျောက် ဖြစ်ပေါ်လာနိုင်တဲ့ သဘာဝဘေးအန္တရာယ် တွေကို ကြိုတင်တွက်ဆပြီး ကာကွယ်စောင့်ရှောက်ရေး အစီအမံတွေ စနစ်တကျ ပြုလုပ် ပေးနိုင်ဖို့အတွက် ဗဟိုအဖွဲ့တစ်ခုကို ဖွဲ့ထားပါတယ်။ ဗဟိုအဖွဲ့မှာ နိုင်ငံတော် ဒုတိယ သမ္မတဦးဆောင်တဲ့ “အမျိုးသား သဘာဝဘေးအန္တရာယ်ဆိုင်ရာ စီမံခန့်ခွဲမှုကော်မတီ” ကို ဖွဲ့စည်းထားပါတယ်။ ကျွန်တော်လည်း အဖွဲ့ဝင်တစ်ဦးဖြစ်ပါတယ်။
- အဲဒီကော်မတီမှာ ဆပ်ကော်မတီ (၁၂)ရပ် ရှိပါတယ်။ အဲဒီကော်မတီမှာ “ကျန်းမာရေး စောင့်ရှောက်မှုဆိုင်ရာ စီမံခန့်ခွဲမှုဆပ်ကော်မတီ” ဆိုတာရှိပါတယ်။ ဆိုလိုတာက ဘေးအန္တရာယ်ဖြစ်စဉ်တွေမှာ ဘေးအန္တရာယ်ဒဏ်ခံစားရတဲ့ ပြည်သူများတွင် ခံစား ဖြစ်ပွားနိုင်တဲ့ ကျန်းမာရေးပြဿနာတွေအပေါ် ကျန်းမာရေးစောင့်ရှောက်မှု လုပ်ငန်း တွေ ဆောင်ရွက်ပေးနိုင်ဖို့ ဖွဲ့စည်းထားတာ ဖြစ်ပါတယ်။
- ဒီနေ့ပြုလုပ်ကျင်းပတဲ့ အလုပ်ရုံဆွေးနွေးပွဲဟာ “ကျန်းမာရေးစောင့်ရှောက်မှုဆိုင်ရာ စီမံ ခန့်ခွဲမှုလုပ်ငန်းကော်မတီ” ရဲ့ ရည်မှန်းချက်တွေ ပိုမိုပြည့်မီစေဖို့ တစ်ဖက်တစ်လမ်းမှ အထောက်အကူ ပြုနိုင်မှာ ဖြစ်ပါတယ်။

- မြေငလျင်ကဲ့သို့ ကြိုတင်ခန့်မှန်းလို့မရဘဲ ဖျက်စီးနိုင်စွမ်းကြီးမားတဲ့ ဘေးအန္တရာယ် ကျရောက်တဲ့အခါ ထိခိုက်ဒဏ်ရာ ရရှိသူတွေ သေဆုံးမှုနှင့် ဆိုးကျိုးများဖြစ်ပွားမှုကို လျော့ချနိုင်ရေးဆိုင်ရာ လုပ်ငန်းတွေကို အလုပ်ရုံဆွေးနွေးပွဲမှာ အဓိကထား ဆွေးနွေးရ မှာ ဖြစ်ပါတယ်။
- ကျန်းမာရေးစနစ် အသင့်အနေအထား ပြင်ဆင်ထားရှိမှုနှင့် ဆေးရုံစနစ် အသင့်အနေ အထားပြင်ဆင်ထားရှိမှု (Health system and hospital system readiness)၊ တုံ့ပြန် ဆောင်ရွက်နိုင်မှု (responsiveness)၊ လုပ်ငန်းများ ထိရောက်အကျိုးရှိမှု (efficient and effectiveness)၊ ထိခိုက်ဒဏ်ရာနှင့် ရောဂါအမျိုးအမျိုး အပါအဝင် ကျန်းမာရေးပြဿနာ အမျိုးအမျိုးကို ရင်ဆိုင်တုံ့ပြန်နိုင်စွမ်းရှိမှု (ability to cope with the other quantum of the morbid conditions or diseases)များ ကောင်းမွန်နေဖို့ လိုအပ်ပါတယ်။
- ဘေးအန္တရာယ်ဖြစ်စဉ်ရဲ့ အတိုင်းအတာနှင့် ပြင်းထန်မှုပမာဏ (disaster size and severity)၊ ကြာမြင့်ချိန် (duration)၊ အမျိုးအစား (type) ဘယ်လိုပင်ဖြစ်စေကာမူ ကျန်းမာရေးကဏ္ဍ ပြင်ဆင်ထားရှိမှု အကောင်းဆုံးအနေအထား ရရှိစေဖို့အတွက် ဘေးအန္တရာယ်ဆိုင်ရာ ကျန်းမာရေးကဏ္ဍစီမံခန့်ခွဲမှု လုပ်ငန်းတွေဖြစ်တဲ့ ဘေးအန္တရာယ် လျော့ပါးရေး၊ ကြိုတင်ပြင်ဆင် ဆောင်ရွက်ရေး၊ တုံ့ပြန်ဆောင်ရွက်ရေးနှင့် ပြန်လည် ထူထောင်တည်ဆောက်ရေး လုပ်ငန်းတွေကို ကျန်းမာရေးရှုထောင့် (health perspective) မှ ဆောင်ရွက်သွားရမှာ ဖြစ်ပါတယ်။
- ဘေးအန္တရာယ်တွေမှာ ကျန်းမာရေးနှင့်အားကစားဝန်ကြီးဌာနအနေနဲ့ ကျန်းမာရေး ကဏ္ဍဆိုင်ရာ လုပ်ငန်းတွေဖြစ်တဲ့ အရေးပေါ် ကျန်းမာရေးစောင့်ရှောက်မှုလုပ်ငန်းများ၊ ပြည်သူ့ကျန်းမာရေး လုပ်ငန်းများကို ဆောင်ရွက်ရမှာဖြစ်ပြီး၊ ပြန်လည်ထူထောင် တည်ဆောက်ရေးလုပ်ငန်းတွေမှာလည်း သက်ဆိုင်ရာ ဝန်ကြီးဌာနတွေနှင့် ပေါင်းစပ် ပါဝင်ဆောင်ရွက်ရမှာ ဖြစ်ပါတယ်။
- ကျန်းမာရေးဌာနအဆောက်အဦတွေ ဘေးအန္တရာယ်ဒဏ် ခံနိုင်ရည်စွမ်း (resilience of health infrastructures) ရှိအောင် ဆောင်ရွက်ရမှာ ဖြစ်ပါတယ်။
- အသစ်ဆောက်လုပ်မယ့် ကျန်းမာရေးဌာန အဆောက်အဦတွေမှာ ဘေးအန္တရာယ် လျော့ပါးရေး အစီအစဉ်တွေ ထည့်သွင်းသွားရမှာဖြစ်ပြီး မူလအဆောက်အဦတွေကို

ပြင်ဆင်ခြင်း (renovation) လုပ်ငန်းတွေအတွက်လည်း လိုအပ်တာတွေ ထောက်ပံ့ပေးသွားမှာ ဖြစ်ပါတယ်။

- ကျန်းမာရေးဌာနတွေကို ဆောက်လုပ်မယ့် ဆောက်လုပ်ရေး လုပ်ငန်းတွေ (contractor) ရဲ့ စေတနာနှင့် ကျင့်ဝတ် (ethics) လိုက်နာမှုမှာ အရေးကြီးပါတယ်။
- ကျန်းမာရေးဌာနတွေကို ဆောက်လုပ်ရေးနှင့် ပြုပြင်ရေးလုပ်ငန်းတွေအတွက် ဝန်ကြီးဌာနမှ လိုအပ်တာတွေကို ဖြည့်ဆည်းပေးသွားမှာ ဖြစ်ပါတယ်။
- ကျန်းမာရေးဝန်ထမ်းတွေရဲ့ ဘေးအန္တရာယ်ဆိုင်ရာ အသိပညာရှိမှု၊ ကောင်းမွန်သော ပေါင်းစပ်ဆောင်ရွက်မှု၊ ကောင်းမွန်သော သတင်းအချက်အလက် ဆက်သွယ်ပေးပို့မှု စနစ်တို့မှာလည်း အရေးကြီးပါတယ်။
- ကျန်းမာရေးဝန်ထမ်းများရဲ့ ပညာရပ်ပိုင်းဆိုင်ရာ ကျွမ်းကျင်မှုရှိနေရုံနဲ့ မပြီးဘဲ ဆေးနှင့် ဆေးပစ္စည်းလုံလောက်စွာ ရှိမှုကလည်း အရေးကြီးတဲ့အတွက် ကျန်းမာရေးနှင့် အားကစားဝန်ကြီးဌာနရှိ ဗဟိုဆေးသိုလှောင်ရေးဌာနတွေရဲ့ အခန်းကဏ္ဍမှာလည်း အရေးကြီးပါတယ်။
- အရေးပေါ် ကျန်းမာရေးစောင့်ရှောက်မှုလုပ်ငန်းတွေအတွက် ဘယ်ဆေးဝါးပစ္စည်းတွေ လိုအပ်မယ်ဆိုတာကို ယနေ့ အလုပ်ရုံဆွေးနွေးပွဲမှာ ထည့်သွင်းဆွေးနွေးစေလိုပါတယ်။
- ဆေးရုံတွေ၊ ကျန်းမာရေးဌာနတွေမှာ ဘာတွေပြင်ဆင်မှုတွေ ပြုလုပ်ထားရှိသင့်တာကို အလုပ်ရုံဆွေးနွေးပွဲကို တက်ရောက်လာတဲ့ တိုင်းဒေသကြီး/ပြည်နယ်များမှ ကျန်းမာရေး ဦးစီးဌာနမှူးများ၊ ဆေးရုံအုပ်ကြီးများ၊ အထူးကုဆရာဝန်ကြီးများမှ ဦးစားပေး ကဏ္ဍ အလိုက် စုပေါင်းဆွေးနွေးပြီး ရရှိလာသော အကြံပေးမှုရလဒ်များကို အုပ်ချုပ်ရေးပိုင်း တာဝန်ယူသူများမှ ပိုင်းဝန်းစီမံ ဆောင်ရွက်ပေးသွားမှာ ဖြစ်ပါတယ်။
- ဘေးအန္တရာယ်ကြောင့် ထိခိုက်ဒဏ်ရာရရှိတဲ့ လူနာများကို အသက်ကယ်ဆယ်ရန် အရေးပေါ် ကျန်းမာရေးစောင့်ရှောက်မှု လုပ်ငန်းများဟာ အရေးကြီးသလို စိတ်ပိုင်းဆိုင်ရာ (mental stress, traumatic disorder) ကျန်းမာရေးပြဿနာများကို ကိုင်တွယ် ဖြေရှင်းရန်မှာလည်း အဓိကကျပါတယ်။
- ဘေးအန္တရာယ်ဒဏ်ခံရသူတွေအတွက် စိတ်ပိုင်းဆိုင်ရာအားပေး မြှင့်တင်မှုလုပ်ငန်းတွေကို စိတ်ရောဂါအထူးကုဆရာဝန်တွေ၊ စိတ်ပညာရှင်တွေ၊ နီးနယ်ဌာနဆိုင်ရာတွေ၊

လူမှုအဖွဲ့အစည်းတွေ၊ ဘာသာရေးဆိုင်ရာ ပုဂ္ဂိုလ်တွေနှင့် အတူတကွ လက်တွဲ ဆောင်ရွက်ရမှာ ဖြစ်ပါတယ်။

- ဘေးအန္တရာယ်တွေမှာ ပြည်သူ့ကျန်းမာရေးလုပ်ငန်းတွေ ဆောင်ရွက်တဲ့ပညာရှင်တွေ (public health professionals)၊ ကူးစက်ရောဂါဆရာဝန်တွေ (epidemiologists)၊ အခြေခံကျန်းမာရေး ဝန်ထမ်းတွေ စတာတွေရဲ့ အခန်းကဏ္ဍဟာလည်း အရေးကြီး ပါတယ်။
- ကူးစက်ရောဂါတွေ ကပ်အသွင်ဖြစ်ပွားမှု (disease outbreak) မဖြစ်ပွားစေဖို့နှင့် TB ရောဂါ၊ HIV ရောဂါပိုးရှိသူတွေ အပါအဝင် ပုံမှန်ဆေးစွဲသောက်နေရသူတွေ ဆေးဝါး ပြတ်လပ်မှုမရှိစေဖို့အတွက် လုပ်ငန်းတွေဟာလည်း အရေးကြီးတဲ့အတွက် အဆိုပါ လုပ်ငန်းတွေအတွက် သီးခြားလုပ်ငန်းညှိနှိုင်း အစည်းအဝေး ထပ်မံပြုလုပ်သွားရမှာ ဖြစ်ပါတယ်။
- ထိခိုက်ပျက်စီးတဲ့ ဆေးရုံများကို အရေးပေါ်ရွှေ့ပြောင်းမှုတွေ ပြုလုပ်ဖို့ (hospital evacuation)အတွက် ရွှေ့ပြောင်းဖို့ နေရာကိုလည်း ကြိုတင်ညှိနှိုင်း ပြင်ဆင်ထားရှိဖို့နဲ့ ဘေးအန္တရာယ်ဒဏ်ခံ ပြည်သူများ ယာယီနေထိုင်ကြမယ့် ယာယီစခန်းတွေမှာ ကျန်းမာရေးကဏ္ဍဆိုင်ရာလုပ်ငန်းများ (temporary camp management)အတွက် ဆွေးနွေးအကြံပြုချက်များကို အလုပ်ရုံဆွေးနွေးပွဲမှာ ပေးအပ်ဖို့ လိုအပ်ပါတယ်။
- ဒီနေ့ အလုပ်ရုံဆွေးနွေးပွဲမှာ အဖွဲ့(၅)ဖွဲ့ခွဲပြီး ဆေးရုံသို့ မပို့ဆောင်မီ ဖြစ်စဉ်ဖြစ်ပွားရာ နေရာတွင် အရေးပေါ် ကျန်းမာရေးစောင့်ရှောက်မှုပေးခြင်း (pre-hospital care)၊ ဆေးရုံများတွင် အရေးပေါ် လူနာများအား ကုသမှုပေးခြင်း (hospital management)၊ ထိခိုက်ပျက်စီးသော ဆေးရုံမှ အရေးပေါ်ရွှေ့ပြောင်းမှုနှင့် ယာယီဆေးရုံတွင် ကုသမှု (hospital evacuation and temporary hospital practice)၊ ဘေးအန္တရာယ်တွေမှာ ပြည်သူ့ကျန်းမာရေး လုပ်ငန်းများရဲ့ အခန်းကဏ္ဍ (role of public health in disasters)၊ ပေါင်းစပ်ဆောင်ရွက်ခြင်းနှင့် ပြည်သူ့ကျန်းမာရေး အရေးပေါ်အခြေအနေ ကွပ်ကဲမှုစင်တာ စီမံခန့်ခွဲမှု (coordination and PHEOC management) စတဲ့ အကြောင်းအရာတွေကို ဝိုင်းဝန်းဆွေးနွေး အကြံပြုစေလိုပါတယ်။
- အလုပ်ရုံဆွေးနွေးပွဲမှ တိကျသေချာတဲ့ အကြံပြုချက်တွေ ရရှိနိုင်ဖို့အတွက် (facilitators, moderators)များရဲ့ အခန်းကဏ္ဍကလည်း အရေးကြီးတဲ့အတွက် သေချာစွာ ရွေးချယ်

ဆောင်ရွက်စေလိုပါတယ်။ ဝိုင်းဖွဲ့ဆွေးနွေးမှု (group work)တွင် ဆွေးနွေးရမယ့် အချက်တွေအပြင် အခြားအရေးကြီးတဲ့ အချက်တွေရှိပါက ထည့်သွင်းဆွေးနွေးစေလိုပါတယ်။

- နိဂုံးချုပ်အနေနဲ့ မြေလျင်ဘေးအန္တရာယ် ကျရောက်တဲ့အခါ အရေးပေါ်ကျန်းမာရေး စောင့်ရှောက်မှု ပေးနိုင်ဖို့အတွက် ဆေးအဖွဲ့တွေကို ဘယ်လိုဖွဲ့စည်းသွားမယ်၊ ဆေးရုံတွေက ဆရာဝန်၊ သူနာပြုတွေနဲ့ လက်တွေ့မြေပြင်မှာ လုပ်ငန်းဆောင်ရွက်နေတဲ့ ပြည်သူ့ကျန်းမာရေးဝန်ထမ်းတွေ ပါဝင်တဲ့ ဆေးအဖွဲ့တွေကို ဘယ်လိုပေါင်းစပ်ဖွဲ့စည်းသွားမယ်၊ လူနာတွေကို ဆေးရုံသို့ မရောက်ရှိမီ အရေးပေါ် ဆေးကုသမှုလုပ်ငန်းတွေကို ဘယ်လို ဆောင်ရွက်ပေးသွားမယ်၊ လူနာများအား ဆေးရုံများသို့ အရေးပေါ် လွှဲပြောင်းကုသပေးနိုင်ဖို့အတွက် လူနာတင်ယာဉ်အပါအဝင် လူနာလွှဲပြောင်းကုသမှုကိစ္စရပ်တွေကို ဘယ်လိုဆောင်ရွက်သွားမယ်၊ ဆေးရုံတွေမှာလည်း အရေးပေါ်လူနာတွေကို ဘယ်လို လက်ခံကုသပေးသွားမယ်၊ ဆေးနှင့်ဆေးပစ္စည်းတွေကို ဘယ်လို ကြိုတင်စုဆောင်းပြင်ဆင်ထားရှိမယ် စတဲ့လုပ်ငန်းတွေကို စနစ်တကျ ဆောင်ရွက်ထားနိုင်ဖို့ ပွင့်ပွင့်လင်းလင်းနဲ့ ဝိုင်းဝန်း ဆွေးနွေးကြစေလိုပါတယ်။
- ဒီနေ့အစည်းအဝေးကတော့ ကျွန်တော်တို့ မြန်မာနိုင်ငံအတွက် အရေးကြီးတဲ့ အစည်းအဝေးဖြစ်တဲ့အတွက် တက်ရောက်လာကြတဲ့ ပညာရှင်တွေရဲ့ ဝိုင်းဝန်းဆွေးနွေး အကြံပြုချက်တွေက နိုင်ငံတော်ရဲ့ ဘေးအန္တရာယ်ဆိုင်ရာ လုပ်ငန်းတွေအတွက် ရလဒ်ကောင်းတွေ ရရှိနိုင်မှာ ဖြစ်ပါတယ်။

အခမ်းအနား တက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာန၊ တာဝန်ရှိပုဂ္ဂိုလ်များ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)